


बबई गाउँपालिकाको दोस्रो कार्यकालको प्रथम गाउँसभामा  
गाउँपालिका अध्यक्ष श्री कुल बहादुर खत्री क्षेत्रीद्वारा प्रस्तुत  
आर्थिक वर्ष २०७९/०८० को

# नीति तथा कार्यक्रम



बबई गाउँपालिका  
गाउँ कार्यपालिकाको कार्यालय  
हापुरे, दाङ  
लुम्बिनी प्रदेश, नेपाल

## गाउँ सभाका सदस्य ज्यूहरु,

१. स्थानीय तह निर्वाचन, २०७९ पछि स्थानीय सरकारको दोस्रो कार्यकालको प्रथम वर्षमा यस गरिमामय सभा समक्ष आर्थिक वर्ष २०७९।०८० को वार्षिक नीति तथा कार्यक्रम सम्बोधन गर्न पाउँदा मैले आफुलाई गौरवान्वित महसुस गरेको छु ।
२. यस अवसरमा म मुलुकको राजनीतिक, सामाजिक तथा सांस्कृतिक रूपान्तरणका लागि जिवन बलिदान गर्नुहुने सम्पूर्ण ज्ञात/अज्ञात सहिदहरु प्रति भावपूर्ण श्रद्धाञ्जली अर्पण गर्न चाहान्छु । साथै विभिन्न लोकतान्त्रिक आन्दोलनका घाईते योद्धा, अपांग, वेपत्ता नागरिक र तिनका परिवारहरु प्रति उच्च सम्मान व्यक्त गर्दछु ।
३. मानव अधिकारको स्थापना र विकास, समाज रूपान्तरणका विश्वव्यापी आन्दोलनहरुकै अभिन्न अंगको रूपमा रहेको नेपाली आन्दोलनहरुले विभिन्न काल खण्डमा स्थापित गरेका परिवर्तनका स्वरूपहरुको परिणाम आज नेपाली जनताले जनताको सार्वभौमसत्तालाई सुरक्षित राख्दै संघीय लोकतान्त्रिक गणतन्त्रात्मक संविधान लागु गरि सकेका छौं । जस अन्तर्गत संविधानको भावना, मर्म, संघीय संरचना अनुरूप नै तिनै तहका सरकारहरुको निर्माण, व्यवस्थापन र नीति निर्माण गर्दै स्थानीय तहको पहिलो कार्यकाल समापन भै स्थानीय तह सदस्य निर्वाचन, २०७९ द्वारा निर्वाचित भई दोस्रो कार्यकाल सुरु भईसकेको छ भने संघीय र प्रदेश सरकारको कार्यकाल समापन हुँदैछ । यस अवधिमा संविधान, संघीयता कार्यान्वयनमा विभिन्न चुनौतीहरु देखा नपरेका होईनन तथापी संरचनागत हिसावले संघीयताको भावना र मर्म अनुरूप स्थानीय सरकारको जग वसाल्न सफल भएकोमा सबै स्थानीय तह धन्यवादका पात्र भएका छन । तर पनि नेपाली राजनितीमा मौलाएको संस्थागत भ्रष्टचार, अनियमितता, महंगी, वेरोजगार तथा परम्परागत कृषि प्रणाली, औद्योगिक विकासमा भएको उदासिनताले जनताको मनमा उत्पन्न असन्तुष्टि, सरकार प्रतिको अविश्वास आजको मुख्य चुनौती हो ।
४. शान्ति, समृद्धि र विकासको लक्ष हासिल गर्नको लागि संघीय संरचना अन्तर्गतको स्थानीय तह जनताको निकट र प्रत्यक्ष सम्पर्कमा रहेको सरकार भएकाले त्यस प्रति जनअपेक्षा बढि हुनु स्वाभाविक हो । त्यसैले जनअपेक्षा अनुरूप नीति निर्माण गरि समाजमा रहेका विभिन्न विभेद र असमानताका अवशेषहरुलाई अन्त्य गर्दै समावेशिताको आधारमा संवृद्धिको लक्ष हासिल गर्ने गराउने चुनौती र दायित्व आज स्थानीय तहको सामु देखा परेको छ । यस चुनौतीलाई आत्मसाथ गर्दै लक्ष हासिल गर्न शिक्षा, राजनिती, सामाजिक संस्कार आर्थिक अनियमितता र

नीतिगत जटिलतामा व्यापक संसोधन र सुदृढिकरण गर्न सके मात्र हाम्रो समृद्धिको यात्रा अघि बढ्न सक्छ । त्यसर्थ समृद्ध बबई गाउँपालिकाको आकांक्षा पुरा गर्न “हाम्रो उत्पादन हाम्रो बजार समृद्धिको आधार, सन्तुलित कर अनुशासित जनता आत्मनिर्भर स्थानीय सरकार” भन्ने नाराका साथ हामिले निम्नानुसारका नीति तथा कार्यक्रम प्रस्तुत गरेका छौ । विश्वास छ सबै पक्षबाट सहयोग र समर्थन प्राप्त हुनेछ ।

**गाउँ सभाका सदस्य ज्यूहरु,**

अब म आर्थिक वर्ष २०७९।८० को नीति तथा कार्यक्रम यस गरिमामय सभा समक्ष प्रस्तुत गर्ने अनुमती चाहान्छु ।

५. हाम्रो गाउँपालिका कृषिमा प्रमुख निर्भरता भएकोले कृषिजन्य वस्तु तथा सेवाको उत्पादकत्वमा वृद्धि ल्याई आम जनताको जिवनस्तरमा सुधार ल्याउनको लागि कृषक वर्गिकरण गरि विशेष प्रोत्साहनको व्यवस्था, कृषिजन्य उत्पादनको सुरक्षा, भण्डारण तथा बजारको नीतिगत व्यवस्था गर्दै सम्पूर्ण कृषियोग्य जमिनमा आधारभुत कृषि सडकको व्यवस्था गरि यान्त्रीकरणमा प्रोत्साहन गर्दै आधुनिक तथा व्यवसायिक कृषि प्रणालीको विकास गरिनेछ ।
६. कृषिको आधुनिकीकरण, व्यावसायीकरण र यान्त्रीकरण गरी कृषिजन्य उद्योगमार्फत विकासको आधार तयार गर्न आधुनिक कृषि प्रणालीको अबलम्बन र कृषिजन्य उद्योगलाई प्रोत्साहित गरिनेछ । कृषिको यान्त्रीकरणका लागि कृषि उपकरण खरिद गर्न निश्चित प्रतिशत नगद अनुदान उपलब्ध गराउने नीति लिइनेछ ।
७. कृषि तथा पशुपंक्षी विकासका लागि कृषि तथा पशु सेवा शाखाले प्रदान गर्दै आईरहेको सेवालार्ई ७ वटै वडाहरुमा विस्तार गरिनेछ ।
८. उत्पादनमा आधारित कृषि अनुदान कार्यक्रम संचालन गरी वास्तविक किसानहरुलाई प्रोत्साहन गर्ने नीति लिइनेछ ।
९. पशु पंक्षी पालन व्यवसायलाई प्रोत्साहन गर्नका लागि दुग्धजन्य तथा मासुजन्य वस्तुलाई बजार प्रणालीसंग आवद्ध गरि उत्पादन वृद्धिमा प्रोत्साहन गरिनेछ । सो का लागि दुग्ध चिस्यान केन्द्रको निर्माण गर्ने तथा मासुपसलहरुको आधुनिकीकरण गरिनेछ ।
१०. किसानहरुले उत्पादन गरेका कृषि वस्तुहरुको संरक्षणका लागि हापुरेमा शित भण्डार निर्माण गरि संचालन गरिनेछ ।

११. व्यावसायीक रुपमा खेती गर्ने कृषक, कृषक समुहलाई नियमित प्राविधिक सेवा, अनुदान एवं व्यवस्थापकीय टेवाका लागि आवश्यक कार्यक्रम संचालन गरिनेछ ।
१२. बाँके राष्ट्रिय निकुञ्जको मध्यवर्ती क्षेत्रमा रहेका वडा न १ र वडा न ७ का नागरिकको जिउधन र कृषि उत्पादनको संरक्षण गर्नका लागि बाँके राष्ट्रिय निकुञ्ज र बबई गाउँपालिकाको सहकार्यमा आवश्यक कार्यक्रम गरिनेछ ।
१३. प्रत्येक वडाको सम्भाव्यता अनुसार कृषि तथा पशु सम्बन्धी सम्भाव्यता अध्ययन गरि पकेट क्षेत्र निर्धारण गरि सोही अनुसारको उत्पादनलाई प्रवर्धन गरिनेछ ।
१४. एक वडा एक उद्योगको अवधारणा ल्याई आवश्यक कार्ययोजना निर्माण, कार्यक्रम तथा योजनाहरूको पुन प्राथमिकिकरण गरि फजुल खर्च रोक्न वित्तिय अनुशासन कायम गर्दै उत्पादनशिल तथा रोजगारमुलक क्षेत्रमा लगानी गर्न प्रोत्साहनका कार्यक्रमहरू ल्याईने तथा आपुर्ति व्यवस्था सहज बनाउन आत्मनिर्भर अर्थतन्त्रको विकासमा जोड दिईनेछ ।
१५. बबई गाउँपालिकाको कच्चा पदार्थ प्रयोग गरेर पंचकुले क्षेत्र, हापुरे क्षेत्र र हंसपुर क्षेत्रमा चलन सक्ने उद्योगको सम्भाव्यता अध्ययन गरि आवश्यक उद्योग संचालन गरिनेछ ।
१६. उपभोक्ताहरूको हित अभिवृद्धिका लागि समयम समयमा बजार अनुगमन कार्यलाई प्रभावकारी रुपमा सञ्चालन गरिने छ ।
१७. बबई गाउँपालिकामा अवस्थित पर्यटकिय स्थलहरूको एकिकृत गुरुयोजना निर्माण गरि कार्यक्रम संचालन, ऐतिहासिक, सांस्कृतिक, धार्मिक सम्पदा तथा संस्कृतिको संरक्षण तथा प्रवर्धनका कार्यक्रमहरू संचालन गर्ने र पर्यटन क्षेत्रको अनुसन्धान, पहिचान र सर्वेक्षण गरि ऐतिहासिक पुरन्धारा झरना, धागेछहरा, सिद्धगुफा, रातापहरे, मनसुता, हात्ति ढुंगा, बबई नदी, चिसापानी मन्दिर, गौरीशंकर शिवालय लगायतका पर्यटकिय क्षेत्रमा सुगम पहुँचको लागि पिच वाटोको योजना कार्यान्वयन गर्ने र प्रत्येक पर्यटकिय क्षेत्रको सडक सम्बन्ध जोड्ने साथै मुख्य पर्यटन स्थललाई आवास सुविधायुक्त बनाउने, पुरन्धारा छहरालाई गौरवको योजनाको रुपमा विकास गर्ने गरिनेछ ।
१८. बबई गाउँपालिका भित्र रहेका सहकारी संघ संस्थाहरू संगको सहकार्यमा किसानको जिवनस्तर सुधारका कार्यक्रमहरू संचालन गरिनेछ । साथै सहकारीहरूलाई उत्पादन संग जोड्नका लागि सहकारी संग रोजगारी कार्यक्रम संचालन गरिनेछ ।
१९. सहकारीहरूलाई नियमन गरि सहकारीको साझा उद्देश्य अनुरूप संचालनमा लैजान एकिकृत सहकारी कार्यविधि निर्माणमा प्राथमिकताका साथ कार्ययोजना निर्माण गरिनेछ ।

२०. नैतिकतामा आधारित व्यवहारिक शिक्षाको माध्यमबाट सामाजिक रूपान्तरणको लागि शैक्षिक संस्थाहरूमा सुविधा सम्पन्न भौतिक पूर्वाधार निर्माण, प्रयास सफल तथा सक्षम शैक्षिक जनशक्ति सुनिश्चितता, युग सापेक्ष विज्ञान तथा प्रविधि युक्त गाउँपालिका निर्माणमा जोड दिने नीति लिईनेछ ।
२१. “हामी सबैको ईच्छा, निःशुल्क र गुणस्तरिय शिक्षा” भन्ने नारालाई सफल बनाउन सबै बालबालिकालाई आधारभूत तहसम्म अनिवार्य र निःशुल्क तथा माध्यमिक तहसम्म निःशुल्क शिक्षा प्रदान गर्ने संबैधानिक व्यवस्थालाई पूर्ण रूपले कार्यान्वयन गरिनेछ । साथै सबै बिद्यालयहरूलाई गिन, क्लिन, पिस, सेफ बनाउने नीति लिईनेछ ।
२२. खेलकुद तथा योगमा आधारित स्वास्थ्यमा प्राथमिकता दिदै “स्वास्थ्य नै धन हो “ भन्ने तथ्यलाई मध्यनजर गरि स्वस्थ र सफल पालिका निर्माणका लागि आवश्यक पूर्वाधार तथा स्वास्थ्य जनशक्तिको निर्माण तथा व्यवस्थापन गरि प्रत्येक नागरिकमा आधारभूत स्वास्थ्य सेवाको पहुँच तथा जनसंख्या वृद्धिको दरलाई नियन्त्रण गर्ने आधारभूत पक्षहरूमा प्राथमिकता दिईनेछ ।
२३. गाउँपालिकाबाट संचालित हापुरे प्राथमिक अस्पताल, आधारभूत स्वास्थ्य केन्द्रहरू, नागरिक आरोग्य केन्द्र र स्वास्थ्य चौकीहरूबाट प्रदान गरिदै आएका स्वास्थ्य सेवाहरूलाई थप गुणस्तरीय बनाउन र औषधि तथा उपकरणको अभाव हुन नदिन आवश्यक बजेटको व्यवस्था गरिने छ । हंसपुरमा निर्माणाधिन १५ सैयाको अस्पताललाई सुविधा सम्पन्न अस्पतालको रूपमा व्यवस्थापन गरिने छ ।
२४. गाउँपालिकाका सबै वडाका बालबालिकाहरूलाई खोप सेवा प्रदान गरी सम्पूर्ण वडाहरू र पालिकालाई पुर्ण खोप सुनिश्चितता घोषणा गरिने छ ।
२५. “स्वस्थ आमा, स्वस्थ बच्चा” भन्ने नारासहित नवजात शिशु तथा मातृ मृत्युलाई कम गर्न कार्यक्रम सञ्चालन गरी सुत्केरी पोषण उत्प्रेरणा कार्यक्रमलाई यथावत रूपमा राखी निरन्तरता दिइने छ ।
२६. राप्ती आँखा अस्पताल दाङसंगको सहकार्यमा ज्येष्ठ नागरिक आँखा शिविर कार्यक्रम सञ्चालनलाई निरन्तरता दिइने छ ।

२७. बबई गाउँपालिका भित्रका प्रत्येक घरमा शुद्ध पिउनेपानीको वितरणका लागि विशेष प्राथमिकताका साथ आवश्यक कार्यक्रमहरू संचालन गरिनेछ । एक घर एक धारा को नीति लिई आगामी ५ वर्षमा सबै घरहरूमा स्वच्छ खानेपानीको सुविधा पुऱ्याईनेछ ।
२८. यस गाउँपालिकालाई पूर्ण सरसफाइ युक्त गाउँपालिका घोषणा गर्न आवश्यक कार्यक्रम संचालन गरिनेछ । यसका लागि पालिकास्तरिय खानेपानी सरसफाई तथा स्वच्छता योजना निर्माणका लागि आवश्यक कार्य गरिने छ ।
२९. परम्परागत रूपमा चलिआएका सोरठी नाच , लठी नाच , घाटु नाच , थारु नाच, पञ्चेबाजा तथा मौलिक धर्म र संस्कृतीलाई संरक्षण गरिनेछ ।
३०. दलित समुदायको परम्परागत सिप, कला तथा संस्कृति जगेर्ना गर्न आवश्यक कार्यक्रम संचालन गरिनेछ ।
३१. आदिबासि जनजातिहरूको कला तथा संस्कृति जगेर्ना गर्न सिपमुलक कार्यक्रमहरू सञ्चालन गरिने छ ।
३२. खेलकुदलाई जिवनको एक अभिन्न अंगको रूपमा विकास गर्नका लागि आवश्यक खेलकुद पूर्वाधार तथा जनशक्ति निर्माण गरि शिक्षा तथा खेलकुद बालविकासको आधार भन्ने नाराका साथ प्रत्येक विद्यालयमा नियमित खेलकुदका कार्यक्रम तथा प्रशिक्षण संचालनको लागि आवश्यक व्यवस्था तथा प्रत्येक वडामा नेपालमा प्रचलित सबै प्रकारका खेलकुदको विकासमा आवश्यक कार्यक्रम संचालन, युवा जनशक्तिलाई विदेश पलायनबाट रोक्न विशेष कार्ययोजना निर्माण गरि कार्यक्रमहरू संचालन गरिनेछन ।
३३. बबई गाउँपालिकाका विभिन्न खुला स्थानहरूमा खुला व्यामशाला पार्कको निर्माण गरिनेछ ।
३४. बबई गाउँपालिका भित्रका हापुरे, पञ्चकुले, हंसपुर लगायतका बजार क्षेत्रमा सार्वजनिक शौचालयहरू निर्माण गरिनेछ ।
३५. महिला, बालबालिका तथा सामाजिक सुरक्षा, महिला सशक्तिकरणका विशेष कार्यक्रम संचालन, लैंगिक भेदभाव तथा घरेलु हिंसा, बालविवाह, बहुविवाह, विरुद्ध कठोर नीति तथा महिला अधिकारको पूर्ण सुनिश्चितताको माध्यमबाट अनुशासित बालबालिका निर्माणका लागि चेतनामुलक कार्यक्रमहरू संचालन तथा प्रत्येक समुदायमा सम्भाव्यता अध्ययन गरि बाल मनोरञ्जन पार्कको व्यवस्था, सामाजिक सुरक्षाको व्यवस्था गर्नुपर्ने आम जनताको लागि पूर्ण सामाजिक सुरक्षाको व्यवस्था गर्न आवश्यक कार्यक्रमहरू संचालन गरिनेछ ।
३६. योनिक तथा अल्पसंख्यक समुदायको विकासका लागि आवश्यक कार्यक्रम संचालन गरिनेछ ।

३७. जेष्ठ नागरिकहरूको शसक्तिकरण र बालबालिकाको अन्तरसम्बन्ध र अपनत्वलाई विकास गर्न प्रत्येक वडा, टोलमा योग तथा व्यायमशाला निर्माण गरिनेछ ।
३८. सहिद परिवार , घाईते , अपाङ्ग र उत्पीडितहरूलाई राहत तथा उत्पादन केन्द्रित कार्यमा संलग्न गराउन विशेष कार्यक्रम ल्याईनेछ ।
३९. शिक्षा, स्वास्थ्य, कृषि, खानेपानी, सिचाई, यातायात, विद्युत लगायतका भौतिक पूर्वाधारहरू प्राथमिकताको आधारमा एकिकृत योजना अनुरूप निर्माण गरि ५ वर्ष भित्र विकासका आधारभुत पूर्वाधारहरूको सत प्रतिशत पहुँचको सुनिश्चितता गरिनेछ ।
४०. आगामी ५ वर्ष भित्रमा बबई गाउँपालिकाका सबै वस्तिहरूमा विद्युत सेवा पुऱ्याईनेछ ।
४१. यस बबई गाउँपालिकाको चक्रपथ सडकको योजनालाई गौरवको योजनामा प्राथमिकताका साथ सम्पन्न गरिनेछ ।
४२. हापुरे, पुरन्धारा, जिला हुँदै बाँके राष्ट्रिय निकुञ्ज, वर्दिया ठुरे राजमार्ग जोड्ने सडक, निकुञ्जसंग समन्वय गरि गौरवका आयोजनाको रूपमा संचालन गरिनेछ ।
४३. कृषियोग्य जमिनमा सिचाईको व्यवस्थाका लागि दिर्घकालिन कार्यक्रमहरू संचालन गरिनेछ ।
४४. गाउँपालिकाको सिँचाइ गुरुयोजना तयार गरी सिँचाइ प्रवर्धन गरिनेछ । स्रोतसाधन, जनशक्ति र प्रविधि सुहाउँदो हुनेगरी बहुउद्देश्यीय जलाशय निर्माण गरिने छ । पुराना पोखरी र तालको संरक्षणका लागि आवश्यक कार्यक्रम सञ्चालन गरिने छ ।
४५. बबई गाउँपालिकाभित्र वढ्दै गईरहेको जलस्रोत संकटलाई न्युनिकरण गर्न जलाधार क्षेत्र संरक्षणका कार्यक्रमहरूसंचालन, उपलब्ध जलस्रोतलाई उचित रूपमा अधिकतम सदुपयोग गर्न आवश्यक पूर्वाधार निर्माण, वैकल्पिक उर्जा उत्पादनको सम्भाव्यता अध्ययन गरि आवश्यक कार्ययोजना निर्माण तथा वैकल्पिक उर्जा प्रवर्धनका कार्यक्रमहरू संचालन गरिनेछ ।
४६. हापुरे बजारलाई व्यवस्थित शहरको रूपमा विकास गर्न आवश्यक आधारभुत पूर्वाधार निर्माण गर्ने नीति रहनेछ ।
४७. बबई गाउँपालिका क्षेत्रभित्रका सामुदायिक चौपायहरूलाई उचित व्यवस्थापन गरि आयआर्जनमुलक ढंगवाट व्यवस्थापन गर्ने नीति लिईनेछ ।
४८. राष्ट्रिय भवन संहिताको पूर्ण रूपमा पालना गर्दै गाउँपालिका भित्र बनिसकेका घरहरूको अभिलेखीकरण र नयाँ बन्ने घरहरूको नक्सापास कार्यलाई अभियानका रूपमा संचालन गरिनेछ ।

४९. गाउँपालिका भित्र भवन निर्माण गर्दा राष्ट्रिय भवन संहिता र भवन निर्माण मापदण्डको प्रभावकारी कार्यान्वयन तथा नियमन गरी प्रकोप प्रतिरोधी, सुरक्षित र किफायती भवनहरूको निर्माण गर्ने निति लिईनेछ ।
५०. अव्यवस्थित तथा सुकुम्वासी वस्तीहरूको व्यवस्थापनको राष्ट्रिय नीतिलाई कार्यान्वयन प्रक्रियामा लैजादै भोगचलनमा रहेका सम्पूर्ण भूमिमा नागरिकको हक स्थापित गर्न जग्गा दर्ता प्रक्रियालाई नीतिगत रूपमा कार्यान्वयन गरिनेछ ।
५१. सूचना तथा संचार क्षेत्रको प्रवर्धन र विकासका लागि कार्यक्रमहरू संचालन गरिने छ । सार्वजनिकरणका लागि बबई गाउँपालिकाका विभिन्न क्षेत्रहरूमा डिजिटल डिस्प्लेहरू जडान गरिनेछन ।
५२. अपराध रोकथाम तथा अनुशासित बबई गाउँपालिका निर्माणका लागि गाउँपालिकाका विभिन्न क्षेत्रहरूमा सिसि क्यामेरा लगायतका प्रविधिहरू जडान गरिनेछ ।
५३. बबई गाउँपालिका मातहतका कार्यालयहरूमा ई हाजिरीको व्यवस्था गरिनेछ ।
५४. सूचनाको हकको पूर्ण कार्यान्वयन, पारदर्शिता, नियमन, तथा जनपहुँचका लागि आवश्यक सूचना प्रविधिको प्रयोग गरिनेछ ।
५५. यस गाउँपालिकाको प्रमुख प्राकृतिक स्रोत वनजंगललाई राष्ट्रिय नीति अनुरूप संरक्षण तथा सर्वसुलभ उपयोगको व्यवस्था गर्न आवश्यक समन्वय गरि ठोस नीति अनुरूप आम जनताको आवश्यकता अनुरूपको कार्यक्रम संचालन तथा कार्यान्वयन, वातावरणीय प्रदुषणलाई न्यूनिकरण गर्दै प्रदुषण मुक्त गाउँपालिका निर्माणको लक्ष्य अनुरूप ठोस कार्यक्रम संचालन गर्ने निति रहेको छ ।
५६. सामुदायिक वनहरूसंगको सहकार्यमा आयमूलक कार्यक्रम संचालन गरिनेछ । साथै सामुदायिक वनमा रहेको स्रोत साधनलाई समेत परिचालन गरि सामुदायिक वन र गाउँपालिकाको साझेदारीमा विकास निर्माणका योजनाहरू संचालन गरिनेछ ।
५७. गाउँपालिका क्षेत्रभित्र उत्पादन हुने फोहोरमैला व्यवस्थापनका लागि स्रोतमा नै वर्गिकरण गरि अन्य संघ संस्थाको साझेदारीमा प्रभावकारी रूपमा व्यवस्थापन गरिनेछ ।
५८. बबई गाउँपालिका भित्रका नाङ्गा जमिन तथा डाँडामा वृक्षारोपण कार्यक्रम सञ्चालन गरिने छ ।
५९. बिपद जोखिमबाट सुरक्षित गाउँपालिका निर्माण गर्ने नीति लिइने छ । यसका लागि जोखिममुक्त संरचना निर्माण, बिपदको पूर्व सूचना प्रणालीको विकास, बिपद सम्बन्धी जनचेतनाको अभिवृद्धिमा जोड दिइने छ ।



६०. जोखिमयुक्त बस्तीहरूको सुरक्षित स्थानान्तरण, एकीकृत बस्तीको विकास र खरले छाएका घरका छाना जस्तापाताले प्रतिस्थापन गर्ने नीति लिइने छ । बन डढेलो लगायत बिपत्तीहरूको सामाना गर्न साधन श्रोतहरूको प्रबन्ध गरिने छ ।
६१. गाउँपालिका क्षेत्रभित्र प्राकृतिक तथा गैर प्राकृतिक बिपदबाट सर्वसाधारणको जीउधन र सार्वजनिक तथा ब्यक्तिगत सम्पति, प्राकृतिक साँस्कृतिक सम्पदा र भौतिक संरचनाको संरक्षण गर्नका लागि प्रकोप ब्यवस्थापन कोषमा आवश्यक रकम बिनियोजन गरिने छ
६२. विपद् न्यूनीकरण तथा व्यवस्थापनका लागि विपद् व्यवस्थापन सामग्रीको उचित भण्डारण र आपूर्तिको व्यवस्था मिलाइनेछ । विपद् जोखिम न्यूनीकरणका लागि विद्यालय एवम् समुदाय र संघसंस्थासँग सहकार्य गरिनेछ ।
६३. बबई गाउँपालिकामा रहेको स्थानीय आपतकालीन कार्यसंचालन केन्द्रलाई व्यवस्थित रूपमा संचालन गरिनेछ ।
६४. विपद्जन्य सुचनामुलक सामाग्रीहरू नियमित रेडियो पत्रपत्रिका लगायतका सामाजिक सञ्जाल तथा संचार माध्यमबाट प्रशारण गरिनेछ ।
६५. विपद् व्यवस्थापनको क्षेत्रमा पुर्वतयारी तथा पुर्वसूचना प्रणालीको विकासका लागि नीति लिईनेछ ।
६६. आन्तरिक स्रोत वृद्धि तथा परिचालनमा प्राथमिकता, कृषि, उद्योग, उद्यमशिलतामा विशेष प्राथमिकता दिँदै आर्थिक क्रियाकलापमा वृद्धि ल्याई राजश्वमा वृद्धि गर्न विशेष कार्ययोजना निर्माण, एकीकृत कर नीति, सर्वसुलभ कर निर्धारण गरि करको दायरा बढाउनमा जोड दिईनेछ ।
६७. स्वस्थ, शिक्षित तथा समतामुलक समाज निर्माणका लागि विकास सुशासन तथा सामाजिक न्यायको प्रत्याभुति हुने गरि न्यायीक कार्यक्रमहरू लागु गरिनेछन ।
६८. श्रमवाटै समृद्धिको यात्रा सम्भव हुन्छ भन्ने तथ्यलाई मध्यनजर गरि श्रममा आधारित रोजगारीको सृजना गर्न स्वरोजगार, उद्यमशिलतालाई प्राथमिकता, प्रत्येक नागरिकलाई रुचि, क्षमता तथा सिप अनुरूप अनिवार्य पेशामा संलग्न गराउन प्रोत्साहनका कार्यक्रम संचालन गरि बेरोजगार मुक्त गाउँपालिका निर्माणमा जोड दिईनेछ ।
६९. भ्रष्टचार मुक्त प्रशासनिक संरचनाको माध्यमबाट जनसेवामुखि प्रशासनको व्यवस्था, सुशासनको प्रत्याभुतिको नीति अवलम्बन गरिनेछ ।

७०. गाउँपालिकाको गौरवका आयोजना छनौट गरि तत्काल निर्माण प्रक्रिया अगाडी वढाई पाँच वर्ष भित्र ठोस प्रगती विवरणको सुनिश्चितता गरिनेछ ।
७१. अति गरिव, एकल र सिमान्तकृत भूमिहिन परिवारको लागि आवास निर्माण र जिविकोपार्जनको कार्यक्रम संचालन गरिनेछ । विकासका कार्यक्रम संचालन गर्दा सिमान्तकृत, भूमिहिन समुदाय सम्म पुग्ने गरि तर्जमा गरिनेछ । अति विपन्न घर परिवार परिचयपत्रको आधारमा रासन दिने व्यवस्था गरिनेछ ।
७२. “हाम्रो उत्पादन हाम्रो बजार समृद्धिको आधार, सन्तुलित कर अनुशासित जनता आत्मनिर्भर स्थानीय सरकार” को नारालाई साकार पार्नको लागि बर्इका हरेक वडाको सम्भाव्यताको आधारमा पकेट क्षेत्र निर्धारण गरि वडा वडामा शितभण्डार गृह निर्माण गर्नुका साथै हापुरे, हंसपुर, पंचकुले क्षेत्रमा बस्तु बजार व्यवस्थाको अवधारणा लागु गरिनेछ ।

गाउँसभाका सदस्य ज्यूहरु ,

यो नीति तथा कार्यक्रम तर्जुमा गर्न सहयोग गर्नुहुने जनप्रतिनिधि, राजनैतिक दल, बुद्धिजिवी, समाजसेवी, कर्मचारी लगायत सबैमा हार्दिक आभार एवं धन्यवाद प्रकट गर्दछु । साथै आगामी दिनमा यो नीति तथा कार्यक्रम कार्यान्वयनको चरणमा पनि सबै पक्षबाट सहयोग प्राप्त हुने विश्वास व्यक्त गर्दछु ।

धन्यवाद

मिति: २०७९ असार ०८ गते ।